



മലങ്കര ഓർത്തഡോക്സ് സുറിയാനി സഭ

MALANKARA ORTHODOX SYRIAN CHURCH



Vol. 2 No. 16

THE ONLINE OFFICIAL NEWS BULLETIN

2019 April 21

ഉയിർപ്പുകാലം

SEASON OF RESURRECTION

ܡܫܝܚܐ ܕܡܪܝܡ

ܡܫܝܚܐ ܕܡܪܝܡ
SUNDAY

ܡܫܝܚܐ ܕܡܪܝܡ
MONDAY


ܡܫܝܚܐ ܕܡܪܝܡ
TUESDAY

ܡܫܝܚܐ ܕܡܪܝܡ
WEDNESDAY

ܡܫܝܚܐ ܕܡܪܝܡ
THURSDAY

ܡܫܝܚܐ ܕܡܪܝܡ
FRIDAY

ܡܫܝܚܐ ܕܡܪܝܡ
SATURDAY



ദോഹ പള്ളിയിൽ ഈസ്റ്റർ ശുശ്രൂഷകൾക്ക് പ. കാതോലിക്കാ ബാവ മുഖ്യകാർമ്മികത്വം വഹിച്ചു.

ഉയിർപ്പ്: അനന്തമായ പുതുജീവന്റെ ഉറപ്പ്

ഡോ. യാക്കോബ് മാർ ഐറേനിയോസ് മെത്രാപ്പോലീത്ത

മനുഷ്യന്റെ ഭൗതിക ജീവിതം ഏറെ പരിമിതികളാൽ ചുറ്റപ്പെട്ടിരിക്കുന്നു. അവയിൽ ഏറ്റവും ഗൗരവമുള്ള ഘടകമാണ് മരണം. മനുഷ്യൻ മരണത്തെ മറികടക്കാനാകുമോ? മനുഷ്യൻ മരിച്ചാൽ ജീവിക്കുമോ? ഇത്തരം ചോദ്യങ്ങൾ എന്നും പ്രസക്തമാണ്. ഇത്തരം സമസ്യകൾക്കെല്ലാമുള്ള സമഗ്രമായ മറുപടിയാണ് ക്രിസ്തുവിന്റെ പുനരുത്ഥാനം. നമ്മെയെല്ലാം മരണാധീന സ്ഥിതിയുടെ ബന്ധനത്തിൽ നിന്നും അഴിച്ച് അനന്തമായ നവജീവിതത്തിന്റെ പ്രകാശത്തിലേക്ക് ഇത് നയിക്കുന്നു. സ്നേഹ ബലി വഴിയാണ് അദ്ദേഹം നമുക്ക് ഇത് സമ്പാദിച്ചു തന്നത്. ഭൗതിക ജീവിതത്തിന്റെ പരിമിതികളറിഞ്ഞ് നമുക്ക് പരസ്പരം സേവിക്കാം.. സ്നേഹിക്കാം... സ്നേഹത്തിന് ഒരിക്കലും മരണമില്ലല്ലോ. പുനരുത്ഥാന വെളിച്ചം നമ്മിൽ നിറഞ്ഞു നിൽക്കട്ടെ!



അഹമ്മദാബാദ് ഭദ്രാസനാധിപൻ ഡോ. ഗീവർഗ്ഗീസ് മാർ യൂലിയോസ് മെത്രാപ്പോലീത്താ ന്യൂഡൽഹി-സെന്റ് മേരീസ് കത്തീഡ്രലിൽ കാൽ കഴുകൽ ശുശ്രൂഷ നടത്തുന്നു.



പരമല സെമിനാരിയിൽ ക്രിസ്തുവിന്റെ ഉത്തമപുരുഷൻ ആചരിച്ചു. ഡോ. യൂഹാനോൻ മാർ ക്രിസോസ്തോമോസ് മെത്രാപ്പോലീത്ത പ്രധാന കാർമ്മികത്വം വഹിച്ചു.



യൂഹാനോൻ മാർ മിലിത്തോസ് മണ്ണുത്തിയിൽ കാൽ കഴുകൽ ശുശ്രൂഷ നടത്തുന്നു.

പഴത്തോട്ടം സെന്റ് മേരീസ് പള്ളിയിൽ സംഘർഷം; 10 പേർക്കു പരുക്ക്

കോലഞ്ചേരി: പഴത്തോട്ടം സെന്റ് മേരീസ് പള്ളിയിൽ യാക്കോബായ സഭാംഗങ്ങൾ ഓർത്തഡോക്സ് സഭാംഗങ്ങളെ ആക്രമിച്ചു. സംഘർഷത്തിൽ 10 പേർക്കു പരുക്ക് പറ്റി. മർദ്ദനമേറ്റ ഓർത്തഡോക്സ് സഭാംഗങ്ങളായ പുത്തൻ കുരിശ് ചെമ്പാട്ട് റെജി (45), പഴത്തോട്ടം പടിപ്പുരയിൽ നമീഷ് (22), രാമല്ലൂർ കോടിയാട്ടിൽ ഗ്രിന്റെ (27), കടയിരുപ്പ് പുല്ലുകാലായിൽ ബിനീഷ് (27) എന്നിവരെ കോലഞ്ചേരി മെഡിക്കൽ കോളജ് ആശുപത്രിയിൽ പ്രവേശിപ്പിച്ചു. ജില്ലാകോടതിയിൽ നിന്നു അനുകൂല ഉത്തരവുണ്ടായതിനെ തുടർന്നു ഓർത്തഡോക്സ് സഭയാണ് പ്രധാന പള്ളിയിൽ കുർബാനയർപ്പിച്ചു വരുന്നത്.



“നിങ്ങൾ തമ്മിൽ തമ്മിൽ സ്നേഹിക്കണം എന്നു പുതിയോരു കല്പന ഞാൻ നിങ്ങൾക്കു തരുന്നു; ഞാൻ നിങ്ങളെ സ്നേഹിച്ചതുപോലെ നിങ്ങളും തമ്മിൽ തമ്മിൽ സ്നേഹിക്കണം” (വി. യോഹന്നാൻ 13.34)

ഡോ. ഗീവർഗീസ് മാർ യൂലിയോസ്

പ്രിയ വിശ്വാസ സമൂഹമേ,

നമ്മുടെ ജീവിതത്തിൽ ഒരിക്കൽ കൂടെ രക്ഷകനായ യേശുക്രിസ്തുവിന്റെ കഷ്ടാനുഭവത്തിന്റെയും മരണത്തിന്റെയും കബറടക്കത്തിന്റെയും അനുഭവം ധ്യാനിക്കുവാനും അവന്റെ മഹത്വകരമായ പുനരുത്ഥാനപെരുന്നാളിലേയ്ക്ക് കടന്നുവന്ന് ആ സുവാർത്ത ശ്രവിക്കുവാനും അവസരം ലഭിക്കുകയാണല്ലോ. ‘പ്രിയ സഹോദരങ്ങളേ, രക്ഷകനായ ക്രിസ്തു മരിച്ചവരുടെ ഇടയിൽ നിന്നും ഉയിർത്തെഴുന്നേറ്റിരിക്കുന്നു’ എന്ന് നമ്മുടെ ഇടവകയിൽ പുരോഹിതൻ പ്രഖ്യാപിച്ചു പറയുമ്പോൾ “അവൻ സത്യമായും ഉയിർത്തെഴുന്നേറ്റുവെന്ന് ഞങ്ങൾ വിശ്വസിച്ചു ഏറ്റുപറയുന്നു” എന്ന് പ്രതിവാക്യം പറഞ്ഞ് കുരിശു വരച്ച് ഉയിർപ്പിനെ സ്വീകരിക്കുവാനും പുനരുത്ഥാനത്തിന്റെ ശക്തി പ്രാപിക്കുവാനും ഇടയാക്കട്ടെ എന്ന് ആശംസിക്കുന്നു.


മരണം അവസാനമല്ല; നിത്യജീവനിലേയ്ക്കുള്ള രൂപാന്തരത്തിന്റെ അടയാളമാണ് എന്ന് ക്രിസ്തു പഠിപ്പിക്കുന്നു. “ഗോതമ്പുമണി നിലത്തു വീണു ചാകുന്നില്ലെങ്കിൽ അത് തനിയെ ഇരിക്കും; ചത്തു എങ്കിലോ വളരെ വിളവുണ്ടാകും” (വി. യോഹന്നാൻ 12.24) എന്ന് പഠിപ്പിച്ച കർത്താവ് തന്റെ ഇഹലോക ജീവിതത്തിൽ അത് പ്രാവർത്തികമാക്കി. തന്റെ ശരീരം നമുക്ക് നിത്യജീവന്റെ അപ്പവും തന്റെ രക്തം പാനീയവുമായി അവൻ മനുഷ്യകുലത്തിന് നൽകുന്നു. വിശ്വസിച്ച അത് സ്വീകരിക്കുന്നവർ പാപത്തോട് മരിച്ച് അടക്കപ്പെട്ട് തന്നോടൊപ്പം നിത്യതയിലേയ്ക്ക് ഉയിർക്കപ്പെടുന്നു. “എന്റെ ശരീരം ഭക്ഷിക്കുന്നവൻ എന്നിലും, ഞാൻ അവനിലും വസിക്കുന്നു”വെന്നും പിന്നെ അവനിൽ മരണമില്ല; കാരണം താൻ മരണത്തെ ജയിച്ചിരിക്കുന്നുവെന്നും അവൻ ജീവിതം കൊണ്ട് സമർത്ഥിച്ചു.

കൊല്ലുന്നവൻ ദൈവമല്ല; മറ്റുള്ളവർക്കുവേണ്ടി കൊല്ലപ്പെടുന്നവനാണ് ദൈവം എന്ന തത്വമാണ് ക്രൈസ്തവ വിശ്വാസത്തിന്റെ അടിസ്ഥാനം. ക്രിസ്തു സ്വയംപരിത്യാഗിയാണ്. അതുകൊണ്ടു തന്നെ നമ്മുടെ അഹന്തയെ കൊന്ന് അവനിൽ എത്തുമ്പോൾ നാം ജീവനെ പ്രാപിക്കുന്നു. മിണ്ടാപ്രാണികളുടെ ബലിയല്ല, അത് പാപമാണ്; മറിച്ച് നീ തന്നെയാണ് മറ്റുള്ളവർക്കു വേണ്ടി കൊല്ലപ്പെടേണ്ടത് എന്നതാണ് ക്രിസ്തു തത്വം. അതിന്റെ നേർക്കാഴ്ചയാണ് അവന്റെ ക്രൂശിൽ നാം കണ്ടത്.

അഹിംസയും സ്വയംപരിത്യാഗവും പൗരസ്ത്യ മതങ്ങളുടെയെല്ലാം അടിസ്ഥാന പ്രമാണമാണ്. ശ്രീബുദ്ധന്റെ പഠിപ്പിക്കലുകളുടെ ആകെത്തുകയും അതാണ്. ദൈവത്തെക്കുറിച്ച് അറിഞ്ഞുകൂടാ, എന്റെ പ്രശ്നം ദൈവമല്ല; മനുഷ്യനും അവന്റെ ദുഃഖവുമാണ് എന്ന് പഠിപ്പിച്ച ബുദ്ധൻ മനുഷ്യന്റെ ദുഃഖകാരണം ദാരിദ്ര്യം, രോഗം, വാർദ്ധക്യം, മരണം എന്നിവയാണെന്നും ആയതിനെ മാനസികമായി മറികടക്കുവാൻ അഷ്ടാംഗമാർഗ്ഗവും പഠിപ്പിച്ചു. ദൈവത്തെയും ആത്മാവിനെയും തനിക്ക് അറിയില്ലാ എന്നോ അഥവാ തനിക്ക് അവയില്ലാ എന്നോ ഒക്കെയായിരുന്നു അദ്ദേഹത്തിന്റെ ദർശനം. ‘ഇല്ല’, ‘അല്ല’ അറിയില്ല എന്നൊക്കെയുള്ള നാസ്തിക ദർശനം ആയിരുന്നു അത്.

എന്നാൽ ‘ഉണ്ട്’ എന്ന് കർത്താവ് പഠിപ്പിച്ചു; ദൈവം സ്നേഹമാണ്, സ്നേഹത്തിൽ വസിക്കുന്നവൻ ദൈവത്തിൽ വസിക്കുന്നുവെന്ന ജ്ഞാനം നൽകുക മാത്രമല്ല, സ്നേഹത്തിന്റെ മുർത്തിമദ്ഭാവം ദൈവത്തിന്റെ സജീവ സാന്നിധ്യമാണ് എന്നും പഠിപ്പിച്ചു. അതുകൊണ്ടു തന്നെ എന്നെ കണ്ടവൻ പിതാവിനെ കണ്ടിരിക്കുന്നുവെന്നും ഞാനും പിതാവും ഒന്നാകുന്നുവെന്നും നിങ്ങൾക്കും എന്നിൽ പിതാവാം ദൈവത്തെ കാണുകയും അവനിൽ വസിക്കുകയും ചെയ്യാമെന്ന അത്യധികം ക്രിയാത്മകമായ ഒരു ദൈവദർശനം ലോകത്തിന് നൽകി. നാസ്തികതയ്ക്കു പകരം ആസ്തിക ദർശനം പഠിപ്പിച്ച് ഞാനും പിതാവും

ഒന്നാകുന്നുവെന്ന് പ്രഖ്യാപിച്ചു.



കൊല്ലരുത് എന്ന് മാത്രമല്ല, ഉപാധികളില്ലാതെ സ്നേഹിക്കണം എന്ന് ഉള്ള പുതിയനിയമം ലോകത്തിനു നൽകി. കണ്ണിനു പകരം കണ്ണ്, പല്ലിനു പകരം പല്ല് എന്ന പഴയനിയമ നീതിബോധത്തിനു പകരം ക്ഷമ, സഹനം, ത്യാഗം എന്നിങ്ങനെ പുതിയനിയമം അവനിൽ തന്നിൽ അവതരിപ്പിച്ചു. നിങ്ങൾ തമ്മിൽ



തമ്മിൽ സ്നേഹിക്കണം എന്നു മാത്രമല്ല; തമ്മിൽ തമ്മിൽ സ്നേഹമുണ്ടെങ്കിൽ മാത്രമേ നിങ്ങൾക്ക് എന്റെ ശിഷ്യത്വം ലഭിക്കുകയുള്ളൂ എന്നു കല്പിച്ചു. സ്നേഹത്തിന്റെ പൂർണ്ണതയിൽ ഭയം ഇല്ലാതാവുകയും സമാധാനം അനുഭവപ്പെടുകയും ചെയ്യുന്നു. ഉന്മിതനായ കർത്താവ് ശിഷ്യഗണത്തെ സന്ദർശിക്കുമ്പോഴെല്ലാം അവരോട് പറയുന്നത് ‘ഭയപ്പെടേണ്ട’ എന്നും ‘നിങ്ങൾക്ക് സമാധാനം’ എന്നുമാണെന്ന് പ്രത്യേകം ഓർക്കണം. അങ്ങിനെ സ്നേഹപൂർണ്ണതയിൽ നിർഭയത്വവും സമാധാനവും ഒന്നിക്കുമ്പോൾ അവിടെ സന്തോഷം ഉണ്ടാകുന്നു. അന്ധകാരം പൂർണ്ണമായി മാറ്റപ്പെട്ട് പ്രകാശം പരക്കുന്നു. അതുകൊണ്ട് കർത്താവിന്റെ പുനരുത്ഥാനപെരുന്നാളിനെ സന്തോഷത്തിന്റെ പെരുന്നാളെന്നും പ്രകാശത്തിന്റെ പെരുന്നാളെന്നുമൊക്കെ പിതാക്കന്മാർ പര്യായപദങ്ങളിലൂടെ വിവക്ഷിക്കുന്നുണ്ട്.

“പാപാന്ധകാരത്തിൽ നിന്നും ഞങ്ങളെ ഉയർത്തി ശോഭിപ്പിച്ച നീതിയുടെ പ്രശോഭിത നക്ഷത്രമേ, സമാധാനത്തോടെ വരിക” എന്നും മനുഷ്യജാതിയെ പ്രസന്നമാക്കി സൃഷ്ടി കൂട്ടിച്ചേർത്ത സന്തോഷദിവസമേ, സ്വാഗതമെന്നുമൊക്കെയാണ് പുനരുത്ഥാനകാലത്ത് ഏറെ ആവർത്തിക്കപ്പെടുന്ന പ്രാർത്ഥനകളിൽ നാം കാണുന്നത്. കാരണം: മരണം, അന്ധകാരം, പാതാളം, പിശാച് തുടങ്ങിയ എല്ലാ ശക്തികളും ക്രിസ്തുവിന്റെ മരണത്തിൽ കൊല്ലപ്പെടുകയാണ്. പകരം നിത്യത, പ്രകാശം, സ്വർഗ്ഗം, നമ്മ എന്നിങ്ങനെ ക്രിയാത്മകശക്തികളാണ് ഉയിർക്കപ്പെടുന്നത്. തന്റെ പാതാള പ്രവേശനത്താൽ പാതാളക്കോട്ട



തകർത്ത് ആദാം മുതലുള്ള സകലരെയും അവൻ പുനരുത്ഥാനത്തിലേയ്ക്ക് ക്ഷണിക്കുന്നു.

കുടിലങ്ങളും മാനുഷിക നീതിബോധങ്ങളിൽ നിന്നും കാലാകാലങ്ങളായി ഉരുത്തിരിഞ്ഞ് വന്ന് മനുഷ്യകുലത്തെ നീതിരഹിതങ്ങളായ നിയമചങ്ങലകളാൽ ബന്ധിച്ചിരുന്നതുമായ അവസ്ഥയിൽ നിന്നും പുനരുത്ഥാനത്തിന്റെ അനിർവചനീയ ശക്തി നമ്മെ മോചിപ്പിക്കുകയാണ്. ഇനി അവൻ ദാസനോ അടിമയോ അല്ല; മറിച്ച് സ്നേഹിതനും സ്വതന്ത്രനും ദൈവത്വത്തിന് കൂട്ടവകാശിയുമാണ് എന്ന് ഉന്മിതൻ പഠിപ്പിക്കുന്നു.

“എന്റെ വി. പർവ്വതമായ സീയോനിൽ ഞാൻ എന്റെ രാജാവിനെ വാഴിച്ചിരിക്കുന്നു. ... നീ എന്റെ പുത്രൻ; ഇന്ന് ഞാൻ നിന്നെ ജനീപ്പിച്ചിരിക്കുന്നു. ആകയാൽ ബഹുമാനത്തോടെ യഹോവയെ സേവിപ്പിൻ; അവന്റെ ഉപദേശം കൈക്കൊൾവിൻ. അവൻ കോപിച്ചിട്ടു നിങ്ങൾ വഴിയിൽ വച്ചു നശിക്കാതിരിപ്പാൻ പുത്രനെ ചുംബിപ്പിൻ” എന്ന സങ്കീർത്തന പ്രവചനം (സങ്കീ. 2) നിറവേറിയിരിക്കുന്ന അനുഭവമാണ് പുനരുത്ഥാനം. ഈ വലിയ പെരുന്നാളിൽ അവന്റെ സ്ലീബായെ ചുംബിക്കുമ്പോൾ പുനരുത്ഥാനത്തിന്റെ ആ മഹാശക്തി നമ്മിലേയ്ക്കും പ്രവഹിപ്പിക്കപ്പെടുകയാണ്.

സ്വർഗ്ഗവും ഭൂമിയും ഒന്നാകുന്ന സുദിനമായാണ് പ. പിതാക്കന്മാർ ഈ ദിവസത്തെ കാണുന്നത്. യാക്കോബ് ദർശനത്തിൽ കണ്ട ഗോവണി കർത്താവ് ആയിരുന്നുവെന്നും അവനിൽ സ്വർഗ്ഗവും ഭൂമിയും തമ്മിലുള്ള ശത്രുത പൂർണ്ണ

മായും ഇല്ലായ്മ ചെയ്യപ്പെട്ട് സർവ്വ പ്രപഞ്ചവും ഒന്നായി തീരുന്നുവെന്നും പ്രാർത്ഥനകളിൽ കാണുന്നു.

പുനരുത്ഥാന പെരുന്നാളിന് ശേഷമുള്ള ആദ്യ ആഴ്ചയിലെ എല്ലാ ദിവസങ്ങളും പുനരുത്ഥാന പെരുന്നാളായി ആഘോഷിക്കപ്പെടണമെന്നും പെരുന്നാൾക്രമത്തിൽ വി. കുർബ്ബാന അർപ്പിക്കണമെന്നും പഠിപ്പിക്കുന്ന പിതാക്കന്മാർ ഈ ആഴ്ചയെ ‘പ്രകാശദിനങ്ങൾ’ (ഹേവോറോ ആഴ്ച) എന്നാണ് വിളിക്കുന്നത്. തുടർന്ന് വി. പെന്തിക്കുസ്തി പെരുന്നാൾ വരെയുള്ള 50 ദിവസങ്ങളും പെരുന്നാൾ ദിനങ്ങളാണ്. ഈ ദിവസങ്ങളിൽ നോമ്പും കുമ്പിട്ടുള്ള പ്രാർത്ഥനയും ഇല്ല എന്നും പിതാക്കന്മാർ നിഷ്കർഷിക്കുന്നു.

എത്ര പറഞ്ഞാലും എഴുതിയാലും മതിവരാത്തതും ഏതൊരു വ്യാഖ്യാതാവിനും വാക്കുകൾ തികയാതെ വരുന്നതുമായ ഒട്ടേറെ അനുഭവങ്ങൾ ഈ പെരുന്നാൾ ദിവസങ്ങളിൽ അന്തർലീനമാണ്. അവ ആത്മഭാവത്തിൽ അനുഭവിക്കുവാൻ നമുക്ക് ഇടയാകട്ടെ എന്ന് മാത്രം പ്രാർത്ഥിക്കാം.

ചുരുക്കത്തിൽ നാം ക്രിസ്തുവിൽ പുനരുത്ഥാനം ചെയ്യപ്പെടുമ്പോഴാണ് പുനരുത്ഥാനത്തിന്റെ ആത്മീയ അർത്ഥം നമ്മിൽ വന്നുചേരുന്നത്. അതിനാൽ അവൻ നമ്മുടെ ആത്മാവിലും നാം അവനിലും അവൻ മൂലവും പുനരുത്ഥാനം ചെയ്ത് നമ്മിൽ വളരുവാൻ ഈ പെരുന്നാൾ മുഖാന്തിരമായി തീരട്ടെ എന്ന് പ്രാർത്ഥിക്കുകയും ആശംസിക്കുകയും ചെയ്യുന്നു.

സ്നേഹപൂർവ്വം നിങ്ങളുടെ ഇടയൻ.



ബൈബിൾ കിസ്

(പുറപ്പാട് 5-8)

ഫാ. റെജു എബ്രഹാം, മൗണ്ട് അബു

1. അഹറോന്റെ മകനായ ഏലെയാസർ ആരുടെ മകളെയാണ് വിവാഹം കഴിച്ചത്? (6.25)
2. ഏലെയാസറിന്റെ മകന്റെ പേര്? (6.2)
3. അഹറോനും മോശയും തമ്മിൽ എത്ര വയസ്സിന്റെ വ്യത്യാസം ഉണ്ട്? (7.7)
4. ആരുടെ വടി നിലത്തിട്ടപ്പോൾ ആണ് അത് സർപ്പമായി മാറിയത്? (7.10)
5. മിസ്രയീമിൽ യഹോവയായ ദൈവം ആദ്യം വരുത്തിയ ബാധ എന്തായിരുന്നു? (7.20)
6. മിസ്രയീം ദേശത്തിലെ സകല വെള്ളത്തിന്മേലും വടിയോടുകൂടി ആരുടെ കൈ നീട്ടിയപ്പോൾ ആണ് എല്ലായിടവും തവള കൊണ്ട് നിറഞ്ഞത്? (8.6)
7. ആരുടെ പ്രാർത്ഥന മൂലം ആണ് ദേശത്തിലെ തവളകൾ എല്ലാം ചത്തുപോയത്? (8.13)
8. മിസ്രയീം ദേശത്തുണ്ടായ മൂന്നാമത്തെ ബാധ എന്തായിരുന്നു? (8.16)
9. മനുഷ്യരുടെയും മൃഗങ്ങളുടെയും മേൽ പേൻ ഉളവാക്കുകൊണ്ട് മന്ത്രവാദികൾ ഫറവോനോടു എന്താണ് പറഞ്ഞത്? (8.18)
10. എത്ര ദിവസത്തെ വഴിദൂരം മരുഭൂമിയിൽ പോയി യഹോവയ്ക്കു യാഗം കഴിക്കണമെന്നാണ് മോശയും അഹറോനും ഫറവോനോടു പറഞ്ഞത്? (8.27)

ഉത്തരങ്ങൾ

- | | |
|---|----------------------------------|
| 1. ഫുതിയേലിന്റെ മകളെ | 6. അഹരോൻ |
| 2. ഫിനെഹാസ് | 7. മോശ |
| 3. 3 | 8. പേൻ |
| 4. അഹറോന്റെ | 9. ഇത് ദൈവത്തിന്റെ വിരൽ ആകുന്നു. |
| 5. നദിയിലെ വെള്ളം ഒക്കെയും രക്തമായിത്തീർന്നു. | 10. മൂന്ന് ദിവസം |

സഭാപിതാക്കന്മാർ

മാർ തോമ്മാ മൂന്നാമൻ (1686-1688)


പിൻഗാമിയെ വാഴിക്കാതെ രണ്ടാം മാർത്തോമ്മാ കാലംചെയ്തതിനാൽ സുറിയാനി മെത്രാൻ മാർ ഈവാനി യോസ് ഹദിയള്ളാ, മാർത്തോമ്മാ രണ്ടാമന്റെ ഭാഗീനേയനെ മൂന്നാം മാർത്തോമ്മായായി 1686-ൽ വാഴിച്ചു. മൂന്നാം മാർത്തോമ്മാ 1688 ഏപ്രിൽ 19-ന് കാലം ചെയ്തു. കടമ്പനാട് വിശുദ്ധ തോമ്മാ ശ്ലീഹായുടെ പള്ളിയിൽ അടക്കപ്പെട്ടു.



ഓർമ്മ ഏപ്രിൽ 22-ന് കടമ്പനാട് കത്തീഡ്രലിൽ

ഫാ. വർഗീസ് ചാക്കോ അന്തരിച്ചു

ഡൽഹി, കണ്ടനാട് വെസ്റ്റ് ഭദ്രാസനങ്ങളിൽ സേവനമനുഷ്ഠിച്ച ഫാ. വർഗീസ് ചാക്കോ നിര്യാതനായി. പ്രഭാഷകനും എഴുത്തുകാരനുമായിരുന്നു.





ലേഖനം

ഉയിർത്തെഴുന്നേറ്റ ക്രിസ്തുവിന്റെ സന്ദേശം

ഡോ. പൗലോസ് മാർ ഗ്രീഗോറിയോസ്

ക്രിസ്തുവിന്റെ സന്ദേശം ഒരു കാലത്തും ഒറ്റവാക്കിലൊതുക്കാൻ ആവാത്തതു തന്നെ. എന്നാൽ ഇന്ന് ദാരിദ്ര്യവും അജ്ഞതയും യുദ്ധഭീതിയും അഴിമതിയും നടമാടുന്ന ലോകത്തിൽ 'ക്രിസ്തു ഉയിർത്തെഴുന്നേറ്റു' എന്നൊരു സന്ദേശത്തിന് വല്ല പ്രസക്തിയുമുണ്ടോ എന്ന് ക്രിസ്ത്യാനികൾ തന്നെ ഇരുന്നു ചിന്തിക്കേണ്ടതാണ്.

ക്രിസ്തു ഉയിർത്തെഴുന്നേറ്റു എന്നത് ഇന്നത്തെ ജനങ്ങൾക്ക് ബോധ്യമാവണമെങ്കിൽ മരണത്തിന്റെയും അന്ധകാരത്തിന്റെയും ശക്തികളെ അടിച്ചോടിക്കുന്ന ഒരു ശക്തി ക്രിസ്ത്യാനികളിൽ നിന്നുണ്ടാവണം.

ഇന്നു നമ്മുടെ നാട്ടിലുള്ള കൈക്കുലിയിലും അഴിമതിയിലും മറ്റാരുടെയും പിറകിലല്ല ക്രിസ്ത്യാനികൾ. ഈ പ്രലോഭനങ്ങൾക്കെതിരെ ധർമ്മികശക്തിയോടെ മല്ലിടുന്ന മനുഷ്യർ ക്രിസ്ത്യാനികളുടെയിടയിലെമ്പോഴും മറ്റു സമുദായങ്ങളിലുമുണ്ട്. എങ്കിലും ധർമ്മികതയ്ക്കുവേണ്ടി സ്വന്തം താൽപര്യങ്ങളെ ബലികഴിക്കുവാനുള്ള ശക്തിയാണല്ലോ ക്രിസ്തുവിന്റെ ക്രൂശിന്റെ പ്രത്യേകത. ആ ക്രൂശിന്റെ ശക്തി ക്രിസ്ത്യാനികളിൽ ധാരാളമായി കാണുമ്പോഴേ, ഉയിർത്തെഴുന്നേൽപ്പിനെക്കുറിച്ചുള്ള അവരുടെ പ്രഖ്യാപനത്തിന് കാര്യമായ അർത്ഥമുണ്ടാകൂ.


ക്രൂശില്ലാതെ ഉയിർത്തെഴുന്നേൽപ്പില്ല എന്നതാണു ക്രിസ്തീയ സന്ദേശം. ഉയിർപ്പിന്റെ ധർമ്മികശക്തി മനുഷ്യരാശിയിൽ പടരണമെങ്കിൽ ക്രൂശു വഹിക്കാൻ തയ്യാറുള്ള ക്രിസ്ത്യാനികൾ ധാരാളമുണ്ടാകണം. ധർമ്മികതയ്ക്കുവേണ്ടി ത്യാഗം അനുഷ്ഠിക്കുന്ന മനുഷ്യർ ക്രിസ്ത്യാനികളുടെയിടയിലും മറ്റു സമുദായങ്ങളിലുമുണ്ട്. എങ്കിലും അധർമ്മത്തിനെതിരായ ഒരു സമഗ്രമായ ആക്രോശനം നമ്മുടെ ഭാരതീയ ജനതയിൽ നിന്ന് ഇപ്പോഴും ഉയരുന്നില്ല എന്നതാണ് പരിതാപകരമായിത്തോന്നുന്നത്.

ആന്തരിക അനേക ലക്ഷങ്ങൾ അടിച്ചമർത്തിയെന്നു പറയുമ്പോഴോ, മന്ത്രിമാർ കൈക്കുലി വാങ്ങി പണക്കാരായി എന്നു കേൾക്കുമ്പോഴോ നമുക്കുണ്ടാകുന്ന വികാരമെന്താണ്? അവർ സമർത്ഥരായതുകൊണ്ട് അവർക്കതു സാധിച്ചു എന്നൊരു ചിന്തയല്ലാതെ, എത്ര വലിയവനായാലും അഴിമതിയും കൈക്കുലിയും കൊണ്ടു പണമുണ്ടാക്കുന്നവനെ ശരിയായി ശിക്ഷിക്കണമെന്നൊരു തോന്നൽ അധികം മനുഷ്യർക്കുമുണ്ടാവുന്നില്ല. പത്രങ്ങളിലും ആ രീതിയിൽ വളരെയൊന്നും കാണുന്നില്ല.

ബീഹാറിലും മറ്റു പ്രദേശങ്ങളിലും ഗിരിജനങ്ങളെയും ഹരിജനങ്ങളെയും നിർഭയം മർദ്ദിക്കുകയും ചൂഷണം ചെയ്യുകയും ചെയ്യുന്ന ഭൂവുടമകളെപ്പറ്റി നമുക്കുണ്ടാവുന്ന രോഷത്തിന്റെ പരിമാണം എത്രയോ ചെറിയതാണ്. കേരളത്തിൽ പാവപ്പെട്ടവരെ അത്രതന്നെ നിഷ്കരുണം പീഡിപ്പിക്കുവാൻ സാധ്യമല്ലെന്ന് വാസ്തവം തന്നെ. എന്നാൽ അധ്വാനിക്കാതെ പണമുണ്ടാക്കുക എന്നതല്ലേ ഇന്ന് നമ്മിലധികം പേരുടെയും ജീവിതലക്ഷ്യം?

ക്രിസ്തുവിന്റെ ക്രൂശ് വഹിക്കുക എന്നു പറഞ്ഞാൽ ഇന്ന് അഴിമതിക്കും ചൂഷണത്തിനുമെതിരെ ശബ്ദമുയർത്തുകയാണ്. രാഷ്ട്രീയക്കാരുടെ ഇടയിൽ മാത്രമല്ല ഇന്ന് അഴിമതി നടമാടുന്നത്. അവരുടെയിടയിലും സത്യസന്ധതയും ധർമ്മികബോധവുമുള്ള കുറെപ്പേരുണ്ട്. പക്ഷേ ക്രൈസ്തവ സഭകളിലും സഭയുടെ വകയായി നടത്തപ്പെടുന്ന സ്ഥാപനങ്ങളിലും കാണുന്ന ധർമ്മികതയുടെ നിലവാരം എത്രയോ താഴ്ന്നതാണ്?

ക്രിസ്തുവിന്റെ ക്രൂശു വഹിക്കുക എന്നു പറഞ്ഞാൽ അധ്യാപകരിൽ നിന്നും വിദ്യാർത്ഥികളിൽ നിന്നും 'സംഭാവന' വാങ്ങി നടത്തുന്ന സ്ഥാപനങ്ങൾ നടന്നില്ലെന്നു വരും. പലർക്കും തൊഴിലില്ലാതായി എന്നു വരും. വളരെപ്പേർക്ക് കോളജിൽ പഠിക്കാൻ സാധിച്ചില്ലെന്നു വരും. പക്ഷേ ആ കുരിശു വഹിക്കാതെ



ക്രിസ്തു ഉയിർത്തെഴുന്നേറ്റു എന്ന് കൊണ്ടാടുന്നതിൽ അസാംഗത്യമില്ലേ എന്ന് എല്ലാ ക്രിസ്ത്യാനികളും അവരുടെ നേതാക്കന്മാരും ചിന്തിക്കേണ്ടതാണ്.

ഉയിർത്തെഴുന്നേൽപ്പിന്റെ സന്ദേശം ആനന്ദത്തിന്റെയും സമാധാനത്തിന്റെയും പ്രത്യാശയുടെയും സന്ദേശമാണ്. പക്ഷേ, ഉയിർത്തെഴുന്നേൽപ്പിലേക്കുള്ള വഴി ക്രൂശിൽക്കൂടെയല്ലേ? കുറെ ത്യാഗങ്ങൾ മനുഷ്യരും സ്ഥാപനങ്ങളും അനുഷ്ഠിക്കാതെ ഒരു സമൂഹ പരിവർത്തനം നമ്മുടെ സമൂഹത്തിലുണ്ടാകുമോ? അതിന് നാം തയ്യാറുണ്ടോ എന്നതാണ് സമൂഹത്തിൽ ധർമ്മികതയുടെ പതനത്തെപ്പറ്റി നാം വിലപിക്കുമ്പോഴൊക്കെ ചിന്തിക്കേണ്ടത്.

ക്രിസ്തു ഉയിർത്തെഴുന്നേറ്റു. പക്ഷേ, മനുഷ്യരാശിയിലിന്നും മരണമാണു നടമാടുന്നത്. ലോകത്തിൽ സമാധാനമില്ല. ധനികനും ദരിദ്രനും തമ്മിലുള്ള വിടവ് അകന്നകന്നു വരുന്നു. കോടിക്കണക്കിനു ജനങ്ങൾ ഉണ്ണാനും ഉടുക്കാൻ മില്ലാതെ കഷ്ടപ്പെടുന്നു. പാശ്ചാത്യരാജ്യങ്ങളിൽ പോലും തൊഴിലില്ലാത്തവരുടെ സംഖ്യ അനുദിനം വർദ്ധിച്ചുവരുന്നു.

രാഷ്ട്രീയത്തിലും ഗവൺമെന്റിലും അഴിമതി അഴിഞ്ഞാടുന്നു. പണമുള്ളവർക്ക് മനഃസമാധാനമില്ല. സ്വന്തം സുഖവും ആഗ്രഹപൂരണവും തേടിപ്പോയ മനുഷ്യർ സ്വാർത്ഥത്തിന്റെ വലിയ കിണറ്റിൽ വീണുകിടന്ന് നിലവിളിക്കുന്നു. അവനെ വലിച്ചു കയറ്റാനാളില്ല.

സുഖമോഹവും സ്നേഹരാഹിത്യവും ഒരുമിച്ചാണ് മരണത്തെ മാടിവിളിച്ചുകൊണ്ടുവരുന്നത്. മനുഷ്യരാശിയുടെ രോഗം മാരണമെങ്കിൽ ക്രിസ്തുഭഗവാൻ കാണിച്ചുതന്ന ത്യാഗാത്മകമായ സ്നേഹത്തിന്റെ പന്ഥാവിൽ ചരിപ്പാൻ വ്യക്തികളും സമൂഹങ്ങളും തയ്യാറാകണം.

സമുദായങ്ങൾ പരസ്പരം മൽസരിച്ച്, തങ്ങളെത്തന്നെ ഉയർത്തിക്കാട്ടി വീമ്പടിക്കാൻ ശ്രമിക്കാതെ പരസ്പരവനത്തിൽ വ്യഗ്രരാകുമ്പോൾ അവരിയാതെ അവർക്ക് മഹത്വമുണ്ടായിക്കൊള്ളും. മറ്റുള്ളവർക്കുവേണ്ടി, തങ്ങളുടെ ജീവൻ നൽകുന്നതിനേക്കാൾ വലിയ സ്നേഹമില്ല. അതാണ് ക്രൂശിന്റെ മാർഗം. ദരിദ്രന്റെ ഉന്നമനത്തിലും മർദ്ദിതനെയും ചൂഷിതനെയും സംരക്ഷിക്കുന്നതിലും നാം ജീവിതലക്ഷ്യപൂരണം കണ്ടെത്തുവാൻ ശ്രമിക്കുമ്പോൾ ക്രൂശിന്റെയും ഉയിർത്തെഴുന്നേൽപ്പിന്റെയും ശക്തിയുള്ള സന്ദേശത്തിനു സാംഗത്യമുണ്ടാകും.

(മലയാള മനോരമ സബ്ഡേ സപ്ലിമെന്റ്, 11 ഏപ്രിൽ 1982)



ക്രിസ്തുവിന്റെ ഉയിർപ്പും ടെലിപോർട്ടേഷനും

ഫാ. ഡോ. കെ. എം. ജോർജ്ജ്


ഭാവനാപൂർണ്ണമായ ശാസ്ത്രനോവലുകൾ എഴുതുന്നവരാണ് 'ടെലിപോർട്ടേഷൻ' (teleportation) എന്ന വാക്ക് ആദ്യം ഉപയോഗിച്ചു തുടങ്ങിയത്. ഇവിടെ എന്റെ മേശപ്പുറത്തിരിക്കുന്ന ഒരു കപ്പ് ഒരു നിമിഷത്തിനകം ആറായിരം കിലോ മീറ്റർ ദൂരെയുള്ള നിങ്ങളുടെ മേശപ്പുറത്ത് പ്രത്യക്ഷപ്പെടുന്നു. അതേ കപ്പു തന്നെ! യാതൊരു വ്യത്യാസവുമില്ല! ഒറിജിനൽ കപ്പ് ഇല്ലാതാവുകയും "പുതിയൊരു ഒറിജിനൽ" വളരെ വിദൂരത്തിൽ നിമിഷംകൊണ്ട് രൂപപ്പെടുകയും ചെയ്യുന്നു. മറ്റൊരു ഉദാഹരണം. അമേരിക്കയിൽ ഒരു ഫോൺബുത്തിൽ കയറുന്ന സായ്പ് അവിടെ അപ്രത്യക്ഷമാവുകയും, ഞൊടിയിടയിൽ അനന്തപുരിയിൽ ഒരു ഫോൺബുത്തിൽ നിന്ന് കുളായി ഇറങ്ങിവരികയും ചെയ്യുന്നു. ഇത്തരം രസകരമായ സങ്കല്പത്തെയാണ് ടെലിപോർട്ടേഷൻ (വിദൂരസംവഹനം) എന്ന പേരിൽ സൂചിപ്പിക്കുന്നത്. സയൻസ് ഫിക്ഷൻ പ്രിയങ്കരമാണ് ഇത്തരം സങ്കല്പങ്ങൾ.

നിങ്ങൾക്ക് ഒരു സാധനം വളരെ ദൂരെയുള്ള ഒരു രാജ്യത്തേക്ക് അയക്കണമെങ്കിൽ, അത് ഭദ്രമായി പൊതിഞ്ഞുകെട്ടി, അനേക ദിവസങ്ങളോ, മാസങ്ങളോ എടുത്ത് വണ്ടിയിലും വള്ളത്തിലും വിമാനത്തിലുമൊക്കെയാണല്ലോ എത്തിക്കുന്നത്. ഇങ്ങനെ അയക്കുന്ന സാധനങ്ങൾ ഒരു നിമിഷംകൊണ്ട് ഭൂമിയിൽ എവിടെ വേണമെങ്കിലും എത്തിക്കാമെന്ന അവസ്ഥ വന്നാൽ നമ്മുടെ കാർഗോ വിമാനങ്ങളും കപ്പലുകളും പോസ്റ്റൽ വകുപ്പുമെല്ലാം തൊഴിൽരഹിതമാകും. ഇപ്പോഴത്തെ കമ്മ്യൂണിക്കേഷൻ, ട്രാൻസ്പോർട്ടേഷൻ സംവിധാനങ്ങളെല്ലാം അപ്രസക്തമാവും.

വെറും സങ്കല്പമെന്ന് ഒരിക്കൽ തോന്നിയിരുന്ന ഈ ആശയത്തെ, വളരെ ഗൗരവമായിട്ട് എടുത്താണ് കാണ്ടം ഫിസിക്സിൽ പുതിയ പരീക്ഷണങ്ങൾ നടത്തുന്നത്. ഊർജ്ജമായി മാറുന്ന ദ്രവ്യത്തിന്റെ അതിസൂക്ഷ്മതലങ്ങളിൽ വ്യവഹരിക്കുന്ന കാണ്ടം സിദ്ധാന്തമനുസരിച്ച് ഇത്തരം ടെലിപോർട്ടേഷൻ തത്വത്തിൽ സാധ്യമാണ്. മാത്രവുമല്ല, കുറെ മാസങ്ങൾക്കു മുമ്പ് ഫോട്ടോൺ കണികകളെ ഇങ്ങനെ വിദൂരസംവഹനം നടത്തി, ഇതിന്റെ പ്രായോഗികസാധ്യത വളരെ ചെറിയ അളവിലാണെങ്കിലും തെളിയിക്കുകയും ചെയ്തു.

ഇത് അത്ഭുതമെന്ന് വിചാരിക്കേണ്ട. മൂന്നുനാലു ദശകങ്ങൾക്കു മുമ്പ് ഫാക്സ് യന്ത്രം പ്രചാരത്തിൽ വന്നപ്പോൾ പലർക്കും അതു ഒരു അത്ഭുതമായിരുന്നു. ഞാൻ കൈ കൊണ്ട് എഴുതിയ ഒരു എഴുത്തോ അച്ചടിച്ച ഒരു കടലാസോ ഫാക്സ് മെഷീനിൽ കയറ്റി ഏതാനും മിനിറ്റുകൾക്കകം ലോകത്തിന്റെ വേറൊരുഭാഗത്ത് എത്തിക്കാൻ സാധിക്കും. പല പത്രങ്ങളും പുതിയ എഡിഷനുകൾ തുടങ്ങിയത് അങ്ങനെയാണിരുന്നു. അന്ന് അത് ഒരു അത്ഭുതമായിരുന്നു. എന്നാൽ ഇന്ന് എല്ലാവർക്കും കളിപ്പാട്ടം പോലെയാണി ഫാക്സ് മെഷീൻ. അതോടൊപ്പം കമ്പ്യൂട്ടറും ഇന്റർനെറ്റും വന്നു. നമ്മുടെ എഴുത്തുകളോ രേഖകളോ ലേഖനങ്ങളോ ഒക്കെ കമ്പ്യൂട്ടറിൽ സ്കാൻ ചെയ്ത് അയക്കാൻ പറ്റും, അത് ഒരാൾക്കല്ല ഇന്റർനെറ്റ് കണക്ഷനുള്ള കോടാനുകോടി ആളുകൾക്ക് ഒരേ സമയം അയക്കാൻ സാധിക്കും. ഇതും അത്ഭുതമായാണ് ആദ്യം കണ്ടത്. പക്ഷേ ഇപ്പോൾ നമ്മുടെ വിസ്തൃതം ഇല്ലാതായി. ഫാക്സിലും കമ്പ്യൂട്ടറിലും ദീർഘന ചിത്രങ്ങളോ രേഖകളോ ആണ് നാം അയക്കുന്നത്. എന്നാൽ ടെലിപോർട്ടേഷൻ ഉന്നംവയ്ക്കുന്നത് ത്രിമാന രൂപങ്ങൾ, അതായത് നാം സാധാരണ ഉപയോഗിക്കുന്നതായ വസ്തുക്കൾ അയക്കണം എന്നാണ്. അത് ഇപ്പോൾ അത്ഭുതകരമായ സങ്കല്പമായിട്ടാണ് നാം കരുതുന്നത്. പക്ഷേ അതും വാസ്തവത്തിൽ പ്രായോഗികം ആയേക്കാം എന്ന് ചരിത്രപാഠം.

കാണ്ടം സിദ്ധാന്തം അനുസരിച്ച് എങ്ങനെയാണ് ഇതു നടക്കുന്നത് എന്ന് അറിവുള്ളവർ ഒരുപക്ഷേ നമുക്കു പറഞ്ഞുതരും. അതല്ല നമ്മുടെ വിഷയം.



1935-ലാണ് EPR Paradox എന്ന പേരിൽ ഒരു പുതിയ ആശയം വന്നത്. EPR എന്നു പറഞ്ഞാൽ Einstein, Podolsky, Rosen എന്നീ മൂന്നു ശാസ്ത്രജ്ഞന്മാരുടെ പേരുകളുടെ ആദ്യക്ഷരങ്ങളാണ്. കാണ്ടം സിദ്ധാന്തത്തോട് അനുഭവമില്ലാതിരുന്ന ഐൻസ്റ്റീനിന്റെ പ്രത്യേകമായ താൽപര്യം അതിന്റെ പുറകിലുണ്ട്. പരസ്പരം ബന്ധപ്പെട്ടിരിക്കുന്ന രണ്ട് കണികകളെ (Particles) പ്രത്യേക സംവിധാനം ഉപയോഗിച്ച് പരസ്പരം വളരെ വളരെ അകലേക്ക് അകറ്റുന്നു എന്നു വിചാരിക്കുക. ഒന്ന് ഇവിടെയാണെങ്കിൽ മറ്റേ ഭൂമിയുടെ മറുവശത്തായിരിക്കും. ഒന്ന് ഭൂമിയിലാണെങ്കിൽ മറ്റേ ചന്ദ്രനിലാണെന്ന് സങ്കല്പിക്കുക. ഇതിൽ ഒരു കണികയെ നാം നിരീക്ഷിക്കുന്നു, അഥവാ അളക്കുന്നു. അല്ലെങ്കിൽ ഏതെങ്കിലും തരത്തിൽ അതിനോട് ഇടപെടുന്നു എന്ന് വിചാരിക്കുക. അതേനിമിഷം വളരെ വളരെ ദൂരത്തിലുള്ള അതിന്റെ ഇണ കണികയ്ക്കും അതേ അനുഭവമുണ്ടാകുന്നു. അതിന്റെ കാരണം സാധാരണ ശാസ്ത്രത്തിന് വ്യക്തമല്ല. ഈ പരസ്പരബന്ധം എങ്ങനെ ഉണ്ടാകുന്നു എന്നതാണ് ചോദ്യം. സാധാരണ ഫിസിക്സിലെ നിയമമനുസരിച്ച് അതിന് ഒരു മാധ്യമം ആവശ്യമാണ്. ഇവിടെ സ്ഥലകാലങ്ങളുടെ മാധ്യമമില്ലാതെ അതിവിദൂരതയിൽ രണ്ട് കണികകൾ തമ്മിൽ പരസ്പരം പ്രതികരിക്കുന്നു എന്നതാണതിന്റെ വൈരുദ്ധ്യം.

ഇരുപതാം നൂറ്റാണ്ടിന്റെ തുടക്കത്തിൽ ഡെൻമാർക്കുകാരനായ നീൽസ് ബോർ കാണ്ടം സിദ്ധാന്തം ഉന്നയിച്ചപ്പോൾ വാസ്തവത്തിൽ സ്ഥലകാലങ്ങളെ അവഗണിക്കുന്ന പ്രവണത അതിനുണ്ടായിരുന്നു. അതുകൊണ്ട്, "സ്ഥലകാല"ങ്ങളെക്കുറിച്ച് പുതിയ ആപേക്ഷികതാ സിദ്ധാന്തമുണ്ടാക്കിയ ഐൻസ്റ്റീൻ



നിന്ന് ക്വാണ്ടം സിദ്ധാന്തത്തോട് ആദ്യം വലിയ പ്രതിപത്തി ഇല്ലായിരുന്നു. മാധ്യമമില്ലാതെ രണ്ടു കണികകൾ വളരെ അകന്നുനിന്ന് സമാനമായി പ്രതികരിക്കുന്നു എന്ന പ്രതിഭാസത്തെ, അദ്ദേഹം ഇംഗ്ലീഷിൽ spooky action at a distance എന്നാണ് വിശേഷിപ്പിച്ചത്. ഏതാണ്ട് ഇന്ദ്രജാലം പോലെയോ, പ്രേത ബാധപോലെ പോലെയോ യുക്തിസഹമല്ലാത്ത ഒന്ന്. അത് ശാസ്ത്രീയമല്ല, പക്ഷേ അങ്ങനെ നടക്കുന്നുണ്ട് എന്ന് നിഷേധിക്കാനും വയ്യ. അതുകൊണ്ട് ഇത് പറഞ്ഞ ക്വാണ്ടം സിദ്ധാന്തം അപൂർണ്ണമാണ്, ആ സിദ്ധാന്തം പൂർണ്ണമായി ആവിഷ്കരിക്കപ്പെടുമ്പോൾ, ഈ പ്രതിഭാസം യുക്തിപരമായി വ്യക്തമാകും എന്നാണ് ഐൻസ്റ്റീൻ ചിന്തിച്ചത്.

ക്വാണ്ടം സിദ്ധാന്തത്തിന്റെ അപൂർണ്ണത കാണിക്കാനാണ് EPR Paradox അദ്ദേഹം കൊണ്ടുവന്നത്. അത് ഒരു സാങ്കല്പിക പരീക്ഷണമായിരുന്നു. ഇംഗ്ലീഷിൽ “thought experiment” എന്നു പറയും. എന്നാൽ 30 വർഷങ്ങൾക്കു ശേഷം ജോൺ ബെൽ എന്ന ഭൗതിക ശാസ്ത്രജ്ഞൻ യഥാർത്ഥ പരീക്ഷണം നടത്തി അത് തെളിയിച്ചു. ഇങ്ങനെ ഒരു പ്രതിഭാസം വാസ്തവത്തിൽ ഉണ്ട്; കണികകൾ തമ്മിൽ മാധ്യമമില്ലാതെ തന്നെ ബന്ധപ്പെടുന്നു; അതുപോലെ തന്നെ ഒന്നിനെ നാം നിരീക്ഷിക്കുമ്പോൾ അതിന്റെ അനുഭവം മറ്റേതിനും ഉണ്ടാകുന്നു. അപ്പോൾ ആ പ്രതിഭാസം നിലനിൽക്കുന്നുണ്ട്. അതിന്റെ അടിസ്ഥാനത്തിൽ ആശയവിനിമയം (Communication) നടക്കുന്നുണ്ട് എന്ന് ബെൽ പരീക്ഷണം വ്യക്തമാക്കി. അതുപോലെതന്നെ ഈ കണികകളെ സ്ഥലകാലങ്ങളുടെ മാധ്യമമില്ലാതെ വിദൂരതയിലേക്ക് ട്രാൻസ്ഫോർട്ട് ചെയ്യാം (സംവഹിക്കാം). വാസ്തവത്തിൽ അതാണ് ടെലിപോർട്ടേഷൻ എന്ന ആശയത്തിലേക്ക് വഴിതെളിച്ചത്. ഇത് ഇപ്പോൾ അത്ഭുതമാണ്, ഈ അത്ഭുതത്തിനു പുറകിൽ സാധാരണ യുക്തിക്കു ചേരുന്ന ഒരു വിശദീകരണം നൽകാൻ ഇപ്പോൾ ശാസ്ത്രത്തിന് ആവില്ല.

എന്തിനാണ് ഈ പുതിയ ആശയം ഇവിടെ സൂചിപ്പിച്ചത് എന്നു ചോദിച്ചാൽ, പഴയ മതവിശ്വാസത്തിലും പുതിയ ശാസ്ത്രത്തിലുമുള്ള ചില സമാനതകൾ ചൂണ്ടിക്കാണിക്കാനാണ്. ക്രിസ്തുവിന്റെ ഉയിർപ്പ് ഒരു അത്ഭുതമാണ്, ആ അത്ഭുതമാണ് ക്രിസ്തീയ വിശ്വാസത്തിന്റെ കേന്ദ്രം. പൗലോസ് അപ്പോസ്തോലൻ പറഞ്ഞതുപോലെ ‘യേശുക്രിസ്തു ഉയിർത്തിയിട്ടില്ല എങ്കിൽ ഞങ്ങളുടെ പ്രസംഗം വ്യർത്ഥം. നിങ്ങളുടെ വിശ്വാസവും വ്യർത്ഥം’ (1 കൊരി. 15:17). അതിന്റെ അർത്ഥം ക്രിസ്തീയ വിശ്വാസത്തിന്റെ ആണിക്കല്ല്, ഉയിർത്തെഴുന്നേറ്റു യേശുക്രിസ്തുവാണ്, ഉയിർപ്പ് നിർണ്ണായകമാണ് എന്നാണ്. സാധാരണ വ്യാഖ്യാനങ്ങളിൽ, സുവിശേഷങ്ങളിൽ പറയുന്ന ഒഴിഞ്ഞ കല്ലറ (Empty tomb) ക്രിസ്തുവിന്റെ ഉയിർപ്പിന്റെ തെളിവായി ക്രിസ്തീയ വിശ്വാസികൾ കരുതുന്നു. കർത്താവിന്റെ ആരാധകരായ സ്ത്രീകളാണ് ആദ്യം ഒഴിഞ്ഞ കല്ലറ കണ്ടത്. അവരുടെ സാക്ഷ്യം അനുസരിച്ച് പത്രോസും യോഹന്നാനുമൊക്കെ അതുപോയി കണ്ടു. കല്ലറയിൽ അടക്കംചെയ്ത ക്രിസ്തുവിന്റെ ശരീരം അവിടെ ഇല്ല എന്നാണ് അവർ മനസ്സിലാക്കിയത്. ഒരു ദൂതൻ സ്ത്രീകളോട് ക്രിസ്തു ഉയിർത്തു എന്ന് അറിയിക്കുകയും ചെയ്തു. അപ്പോൾ ക്രിസ്തു ഉയിർത്തെഴുന്നേറ്റു എന്ന് അവർ പ്രഘോഷിച്ചു. ആ പ്രഘോഷണമാണ് ക്രിസ്തീയ വിശ്വാസത്തിന്റെ നാരായവേരായി കരുതപ്പെടുന്നത്.

എന്നാൽ കല്ലറയിൽ നിന്ന് അപ്രത്യക്ഷനായ ക്രിസ്തു വാതിലുകളും ജനലുകളും ഭദ്രമായി അടച്ച മുറിയിൽ അപ്പോസ്തോലന്മാർക്ക് വീണ്ടും പ്രത്യക്ഷപ്പെട്ടു എന്നാണ് സുവിശേഷങ്ങൾ രേഖപ്പെടുത്തുന്നത്. അങ്ങനെയുള്ള ഒരു സംഭവം - ഒരിടത്ത് അപ്രത്യക്ഷമാകുകയും, വേറൊരിടത്ത് പ്രത്യക്ഷപ്പെടുകയും ചെയ്യുന്ന സംഭവം - വിശ്വാസികൾ മാത്രം വിശ്വസിക്കുന്ന ഒന്നാണ്. അത് അന്ധവിശ്വാസമാണ്, അസത്യമാണ് എന്ന് പറഞ്ഞ് തള്ളിക്കളയുന്ന ധാരാളം ആളുകൾ ലോകത്തിൽ ഉണ്ട്. അത്ഭുതം എന്ന് കരുതുന്ന സംഗതി അവിടെ നടന്നു എന്നാണ് വിശ്വാസികൾ കരുതുന്നത്. ശാസ്ത്രംകൊണ്ട് വിശ്വാസത്തെ തെളിയിക്കാനോ, വിശ്വാസംകൊണ്ട് ശാസ്ത്രത്തെ ചെറുതാക്കാനോ അല്ല ഇക്കാര്യം ഇവിടെ സൂചിപ്പിക്കുന്നത്. ടെലിപോർട്ടേഷൻ എന്ന ശാസ്ത്രത്തിലെ ഒരു സങ്കല്പം വിരോധാഭാസമായി, നിലനിൽക്കുന്നു. അതേസമയം അതിനു പ്രായോഗികമായ ഒരു യഥാർത്ഥ്യം ഉണ്ട് എന്ന് കണ്ടതുപോലെ തന്നെ, ക്രിസ്തീയ വിശ്വാസത്തിലും അത്ഭുതം എന്ന് വ്യവഹരിക്കപ്പെടുന്ന ചില സംഗതികളെ പുതിയ ശാസ്ത്രം ഏതാണ്ട് ഒരളവിൽ ന്യായീകരിക്കുന്നതുപോലെ, തോന്നുന്നു. ഇത് ഒരു സൂചന മാത്രമാണ്. ഒരു തെളിവായി എടുക്കാൻ ഇത് പറയുന്നത്.

നമ്മുടെ ഈ സ്ഥൂല ലോകത്തിൽ ഭൗതികമായി നാം കാണുകയും ഇടപെടുകയും ചെയ്യുന്ന “യഥാർത്ഥ” ലോകത്തിന്റെ അടിസ്ഥാനമായുള്ളത് അതിസൂക്ഷ്മമായ ക്വാണ്ടം ലോകമാണ്. അണുശർത്തിനുള്ളിലെ കണികകളും ഉപകണികകളും അവയുടെ പ്രവചനവിധേയമല്ലാത്ത ഊർജ്ജ വ്യവഹാരങ്ങളും അനിശ്ചിതമായ സംഭവ്യതകളുമൊക്കെയാണ് ക്വാണ്ടം ഫിസിക്സിന്റെ തട്ടകം. നാം സാധാരണ യഥാർത്ഥ്യമായി കരുതുന്ന ദ്രവ്യപ്രപഞ്ചം ഉറപ്പുള്ളതാണ്, ഉപകരണങ്ങൾകൊണ്ട് മാറ്റിമറിക്കാവുന്നതാണ്. പക്ഷേ, ഇങ്ങനെ ഉറപ്പുള്ള ദ്രവ്യപ്രപഞ്ചത്തിന്റെ അടിയിൽ, അല്ലെങ്കിൽ ഉള്ളിന്റെ ഉള്ളിൽ, ഒട്ടും തന്നെ പ്രവചനവിധേയമല്ലാത്ത, നിയമകമല്ലാത്ത ഒരു യഥാർത്ഥ്യം നിലനിൽക്കുന്നുണ്ട്. ഉദാഹരണമായി നമ്മൾ ഒരു നൂറു നിലയുള്ള കെട്ടിടത്തിൽ നിൽക്കുന്നു എന്ന് വിചാരിക്കുക. അതിശക്തമായി പണിതിരിക്കുന്ന ഒന്നാണ്. നമുക്കതിൽ ഭയമില്ല, ഈ കെട്ടിടം താഴെ പോകില്ല എന്നു നമുക്കറിയാം. പക്ഷേ, അതു പണിത ശില്പി വന്നു പറയുകയാണ്, ഇതിങ്ങനെ കോൺക്രീറ്റ് കൊണ്ടും ലോഹംകൊണ്ടും ദൃഢമായി പണിതിട്ടുണ്ട്; പക്ഷേ, ഇതിന് ശരിയായ അടിസ്ഥാനം ഒന്നുമില്ല; ഒരു കുഴമ്പുരുപത്തിലുള്ള ദ്രാവകത്തിലാണ് ഈ കെട്ടിടം ഇട്ടിരിക്കുന്നത്, വെള്ളംപോലെ അങ്ങോട്ടും ഇങ്ങോട്ടും ഒഴുകുന്ന ദ്രാവകത്തിലാണ് ഇത് കിടക്കുന്നത് എന്നു പറഞ്ഞാൽ നമ്മുടെ ഉള്ളൊന്ന് കാളും. വീണ്ടും അതിൽ കയറാൻ നാം ഒരിക്കൽകൂടി ആലോചിച്ചു എന്നു വരാം. ഏതാണ്ട് ഇതുപോലെയാണ് നാം കാണുന്ന ഉറപ്പുള്ള പ്രപഞ്ചം, ഐസക് ന്യൂട്ടന്റെ തത്വങ്ങളനുസരിച്ച് ഭൗതിക ബലങ്ങളും അതിന്റെ ആകർഷണ, വികർഷണങ്ങളും നാം ഭംഗിയായി സാധാരണ ഫിസിക്സിൽ പഠിക്കുന്നുണ്ട്. പക്ഷേ, ഇതിന്റെ ഉള്ളിന്റെ ഉള്ളിൽ ഉള്ള യഥാർത്ഥ്യം ഈ നിയമങ്ങൾക്ക് ഒന്നും വിധേയമാകാത്ത ഒന്നാണ് എന്ന് നാം അറിയുമ്പോൾ അത് വലിയ വൈരുദ്ധ്യമായിത്തീർന്നാൽ. ഈ വൈരുദ്ധ്യം വിസ്ഫോടനം ഉണ്ടാക്കുന്നതാണ്. ഈ വിസ്ഫോടനം നാം നിലനിർത്തണം എന്നു മാത്രമേ വിശ്വാസത്തിന്റെയും ശാസ്ത്രത്തിന്റെയും താരതമ്യത്തിന്റെ ഫലമായി പറയാൻ സാധിക്കുകയുള്ളൂ. ആദ്യമേ സൂചിപ്പിച്ചതുപോലെ, ഒന്ന് മറ്റൊന്നിനെ തെളിയിക്കുന്നു എന്നോ നിരാകരിക്കുന്നു എന്നോ പറയാനാവില്ല. വിസ്ഫോടനമുള്ള മനുഷ്യന്റെ ശേഷി ശാസ്ത്രത്തിലും മതത്തിലും ഒരുപോലെയാണ്.

യേശുക്രിസ്തു ഒരിക്കൽ പറഞ്ഞു, ‘ആരെങ്കിലും തന്റെ ഹൃദയത്തിൽ സംശയിക്കാതെ, താൻ പറയുന്നത് സംഭവിക്കും എന്ന് വിശ്വസിച്ചുകൊണ്ട് ഈ മലയോട് നീങ്ങി കടലിൽ ചാടിപ്പോക എന്നു പറഞ്ഞാൽ അവൻ പറഞ്ഞതുപോലെ സംഭവിക്കും എന്നു സത്യമായിട്ട് ഞാൻ പറയുന്നു’ (മർക്കോ. 11:23). ക്വാണ്ടം തലത്തിൽ ഇങ്ങനെ ഒരു സംഭവം സംഭവിക്കാനുള്ള സാധ്യത (probability) തലത്തിൽ നിലനിൽക്കുന്നു. ടെലിപോർട്ടേഷൻ എന്ന ആശയം ക്വാണ്ടം യഥാർത്ഥ്യത്തിന്റെ സാധ്യതയെ സൂചിപ്പിക്കുന്നു എന്ന് പറയാം. നിരീക്ഷകന്റെ വിശ്വാസവും ബോധ്യവും ക്വാണ്ടം ശാസ്ത്ര പരീക്ഷണങ്ങളിൽ പ്രബലമായ സ്വാധീനം ചെലുത്തുന്നു. നാം സ്കൂളിൽ പഠിച്ചിരിക്കുന്ന ക്ലാസ്സിക്കൽ ഭൗതികസിദ്ധാന്തം പഠിപ്പിക്കുന്നതുപോലെ വസ്തുനിഷ്ഠവും, നിരീക്ഷകനിൽ നിന്ന് വേറിട്ടുമായ ഒരു യഥാർത്ഥ്യം ക്വാണ്ടം തലത്തിൽ ഇല്ല. നമ്മുടെ സാധാരണ ലോകത്തിലാണ് ന്യൂട്ടന്റെ തത്വങ്ങൾ - വിവിധ ബലങ്ങൾ, ആകർഷണ വികർഷണങ്ങൾ - ബാധകമായിട്ടുള്ളത്. അതിസൂക്ഷ്മമായ ക്വാണ്ടം തലത്തിൽ അവ നിലനിൽക്കുന്നില്ല. ഏറ്റവും അത്ഭുതകരമായ സംഗതി ഉറപ്പും പ്രവചനവിധേയവുമായ നമ്മുടെ “യഥാർത്ഥ” ലോകത്തിന്റെ അടിയിൽ ഈ നിയമങ്ങളൊന്നും ബാധകമല്ലാത്ത മറ്റൊരു മൗലിക യഥാർത്ഥ്യമുണ്ട് എന്നതാണ്. അതുകൊണ്ട് ക്രിസ്തുവിന്റെ ഉയിർപ്പിൽ സംഭവിച്ചതെന്താണ് എന്ന് നമുക്ക് ശാസ്ത്രീയമായി വ്യക്തമാക്കാൻ കഴിയില്ല, എങ്കിലും ക്വാണ്ടം സിദ്ധാന്തത്തിൽ പറയുന്നതനുസരിച്ച് ഇതൊക്കെ സംഭവ്യതയിൽപ്പെട്ടതാണ്, അസംഭവ്യമല്ല എന്ന് നമുക്ക് പറയാം.





ദോഹ ഇടവകയിൽ ഓശാന ശുശ്രൂഷകൾ പ. കാതോലിക്കാ ബാവാ യുടെ മുഖ്യകാർമ്മികത്വത്തിൽ നടത്തപ്പെട്ടു.



പരിശുദ്ധ കാതോലിക്കാ ബാവാ തിരുമേനിയുടെ മുഖ്യകാർമ്മികത്വത്തിൽ ഓർത്തഡോക്സ് ചർച്ച് ദോഹയിൽ നടന്ന പെസഹാ ശുശ്രൂഷ.



മതാപ്പാറ സെന്റ് തോമസ് ഓർത്തഡോക്സ് വലിയപള്ളിയിൽ നടന്ന കാൽകഴുകൽ ശുശ്രൂഷകൾക്ക് നിലയ്ക്കൽ ഭദ്രാസന മെത്രാപ്പോലീത്താ ഡോ. ജോഷ്വാ മാർ നിക്കോദിമോസ് മുഖ്യ കാർമ്മികത്വം വഹിച്ചു.



പഴയസെമിനാരിയിൽ ഓശാന ശുശ്രൂഷയ്ക്ക് ഡോ. ഗബ്രിയേൽ മാർ ഗ്രീഗോറിയോസ് മുഖ്യ കാർമ്മികത്വം വഹിച്ചു.



ദുബായ് സെന്റ് തോമസ് ഓർത്തഡോക്സ് കത്തീഡ്രലിലെ. ദുഃഖ വെള്ളിയാഴ്ച ശുശ്രൂഷകൾക്കു ശേഷം ക്ഷീണിച്ചു തളർന്ന വാളന്റിയേ ട്സിനും അച്ചന്മാർക്കും കഞ്ഞിയും അച്ചാറും പയറും വിളമ്പുന്ന യൂഹാ നോൻ മാർ പോളിക്കാർപ്പോസ് മെത്രാപ്പോലീത്താ.



മസ്കറ്റ് മാർ ഗ്രീഗോറിയോസ് ഓർത്തഡോക്സ് മഹാ ഇടവകയിൽ ഡോ. യൂഹാനോൻ മാർ തേവോദോറസിന്റെ മുഖ്യ കാർമ്മികത്വത്തിൽ ഓശാന ശുശ്രൂഷ നടത്തപ്പെട്ടു.



ഉത്ഥാനപരുന്നാൾ

(വി. മത്തായി 28:1-20)

ഫാ. മാത്യു വർഗീസ് കുളങ്ങാട്ടിൽ



1597-ൽ നാഗസാക്കിയിൽ പോൾ മിക്കി എന്ന ക്രിസ്ത്യാനിയെ ക്രൂശിലേറ്റുന്നതിന് മുൻപ്, അദ്ദേഹം പറഞ്ഞതിങ്ങനെ - യേശുവിന്റെ സന്ദേശം ഞാൻ മറ്റുള്ളവരെ പഠിപ്പിച്ചതിനാൽ അവരെല്ലാവരും ക്രൂശിലേറ്റുവാൻ പോകുന്നു. എന്നാൽ ലെനിക്ക് വിദ്വേഷമില്ല. ദൈവം അവരോട് കരുണകാണിക്കട്ടെ. എന്റെ രക്തം അവരുടെ മേൽ ഫലദായക മഴയായി വർഷിക്കട്ടെ. . യേശുവിന്റെ ഉത്ഥാനവും അവന്റെ നവജീവനിലുള്ള ഓഹരി എത്ര വിശുദ്ധമാരെയാണ് പ്രചോദിപ്പിക്കുന്നത്. നമുക്കും അവന്റെ സമൃദ്ധമായ ജീവനിൽ പങ്കാളികളാകാനുള്ള ആഹ്വാനമാണ് ഈ സുവിശേഷ ഭാഗം.

മൂലമാണ്. ആയതിനാൽ പരാജിതരായി പോകേണ്ടിയവർ യേശുവിന്റെ ഉയർപ്പിനാൽ വിജയികളായി.



ക്രൂശീകരണത്തിലും പീഡകളിലും പരാജയത്തിന്റെ മുദ്രയുണ്ട്. ഉയർപ്പ് വിജയത്തിന്റെ മുദ്രയാകുന്നതവിടെയാണ്. ക്രൂശികൾ ഇടനിയവരെ ചേർത്ത് പിടിക്കാൻ ഉത്ഥാനത്തിന്റെ പ്രഭുവായ നമ്മുടെ കർത്താവിന് സാധിച്ചു.

1. പുതിയ ജീവസംസ്കാരത്തിന്റെ അച്ചാരം

ആദാം പാപം നിമിത്തമാണ് മരിച്ചത്. ഇതിൽ നിന്ന് തിന്നുന്ന നാളിൽ നീ മരിക്കുമെന്ന് ആദത്തോട് പറയപ്പെട്ടിരുന്നു. അത് ഭക്ഷിച്ച ദിവസം അവൻ മരിച്ചില്ല. പിന്നെയോ തന്റെ മഹത്വം ഉരിഞ്ഞുപോകുകയും പരദീസായിൽ നിന്ന് തള്ളപ്പെടുകയും ചെയ്തു. മരണഭീതിയാൽ അനുദിനം അലട്ടപ്പെടുന്നതിനാൽ ആദാമിന് മരണത്തിന്റെ അച്ചാരം ലഭിച്ചു. മരണത്തിലെ പഴത്തിന് പകരം നമുക്ക് അവന്റെ ശരീരം ഭക്ഷിക്കാം. ഏദൻ തോട്ടത്തിന് പകരം നമുക്ക് ബലി പീഠവുമുണ്ടല്ലോ. യേശുവിന്റെ നിഷ്കളങ്ക രക്തത്താൽ ശാപം കഴുകികളയപ്പെട്ടു. ഉത്ഥാനത്തിന്റെ മഹത്വപ്രത്യുശയിൽ വരാനിരിക്കുന്ന ജീവിതത്തെ നാം നോക്കി പാർക്കുന്നു. നാം ഇപ്പോഴേ പുതിയ ജീവനിൽ നോക്കി പാർക്കുന്നു. മശിഹായുടെ ശരീരവും അവന്റെ ബലിപീഠവും നമുക്ക് ജീവന്റെ അച്ചാരമായിരിക്കുന്നു. നമുക്ക് മശിഹായിലൂടെ ലഭിച്ച അച്ചാരം നമ്മുടെ ആത്മാവിൽ മുദ്രയിടണം.

2. ശാബത്തിന്റെ മരണവും ഉത്ഥാനദിനത്തിന്റെ ഉദയവും

പഴയനിയമങ്ങൾ കീഴ്മേൽ മറിഞ്ഞ ദിവസമാണ് ഉയർപ്പു നാൾ. യേശു പുലരിക്കു മുമ്പേ ഉത്ഥാനം ചെയ്തു. യഹൂദർക്ക് ആഴ്ചയുടെ ആരംഭം ശാബത്ത് ദിനമായ ശനിയാഴ്ചയായിരുന്നല്ലോ. ക്രൈസ്തവർ ഉത്ഥാനദിനമായ ഞായർ ആദ്യദിവസമാക്കി. ശനിയാഴ്ച അവസാനദിനമായി എന്ന് സാരം. ആ ശാബത്ത് ദിനത്തിന്റെ തലേദിവസവും പിറ്റേ ദിവസവും യേശു തമ്പുരാന്റെ ശരീരത്തിൽ ജീവനുണ്ടായിരുന്നു. ശാബത്ത് ദിനത്തിൽ യേശുവിന് ഒന്നും അനുഷ്ഠിക്കേണ്ടി വന്നില്ല. യേശുവിന്റെ മരണത്താൽ തന്റെ ശരീരമായ സഭയും മരിച്ച ശാബത്ത് നിയമങ്ങൾക്ക് മരിച്ചവരായി മാറിയിരിക്കുകയാണ്. ആയതിനാൽ ആഴ്ചയുടെ ആദ്യദിനം മഗ്ദലമറിയം കർത്താവിന്റെ കബറിൽ എത്തിയതും (യോഹ 20.1) അവർ ആഴ്ചയുടെ ആദ്യദിനം അപ്പം മുറിക്കാൻ ഒരുമിച്ചു കൂടിയതും (അപ്പോ. പ്രവൃ 20.7) ഓരോരുത്തരും കഴിവുള്ള തുക ആഴ്ചയിലെ ആദ്യ ദിവസം നീക്കി വെക്കണമെന്ന ഓർമ്മപ്പെടുത്തലും (1കൊരി 16.2) ഈ പുതിയ രക്ഷാകാലത്തിന്റെ ഭാഗമാണ്.

3. പരാജിതരെ വിജയികളാക്കുന്ന ഉയർപ്പ്

മറിയം ആദ്യം കല്ലറയിലേക്ക് പോയത് വി. യോഹ 20.1 ൽ നാം വായിക്കുന്നു. എന്നാൽ യേശു ഉത്ഥാനം ചെയ്തിരുന്നു. യൂദാസ് കെട്ടിത്താൻ മരിച്ചതിനാൽ (വി. മത്ത 27.6) ഇപ്പോഴും ഉയർക്കാത്തവന്റെ പേരിൽ ഇവനെതിന് ജീവൻവെച്ചുവെന്ന് ചിലർ പ്രചരിപ്പിച്ച ആശയങ്ങളെ നീക്കുവാനായി അവിടുന്ന് ഉത്ഥാനം ചെയ്തുവെന്ന് വി. അപ്രോ എഴുതിയിട്ടുണ്ട്. കൂടാതെ ശിഷ്യന്മാർ യേശുവിനെ ഉപേക്ഷിച്ചുവെന്നും അവർ പറഞ്ഞിരുന്നു. യേശുവിനെ പിൻപറ്റിയവരുടെ നേതാവായ ശൈമോൻ കീപ്പാ ആണയിടുകയും നിഷേധിക്കുകയും ചെയ്തെങ്കിൽ അവനെ പിൻപറ്റിയവരും ഇപ്രകാരം ചെയ്യുവാൻ സാധ്യതയുണ്ടായിരുന്നു (വി. മത്ത 26.72). യേശു ശിഷ്യന്മാരുടെ ബലഹീനമായ ആത്മാവിനെക്കുറിച്ച് നേരത്തെ സൂചിപ്പിച്ചിരുന്നു. അവിടുത്തെ ഉയർപ്പിനെ അവ ഗണിച്ച അവിശ്വാസമാകുന്ന പരാജയത്തെ തകർക്കുവാൻ ഉതകുന്നത് ഉയർപ്പ്

4. ഉത്ഥാനത്തിലൂറിഞ്ഞ് പോകാതിരുന്നത്...

ഉത്ഥാനത്തിന്റെ മർമ്മം വഹിച്ചതായിരുന്നു ഉരിഞ്ഞുവെച്ച ആ തിരുവസ്ത്രങ്ങൾ.. ആദാം പാപം ചെയ്യുന്നതിന് മുമ്പുള്ള അവസ്ഥയ്ക്ക് സദൃശമായി പരദീസായിൽ പ്രവേശിക്കുന്നതിനാണ് യേശു തന്റെ വസ്ത്രങ്ങൾ കല്ലറയിലുപേക്ഷിച്ചത് (വി. അപ്രോ). ഇത് സൂചിപ്പിക്കുന്നത് മരിച്ചവരുടെ ഉത്ഥാനത്തിന്റെ മർമ്മമാണ് എന്ന് അദ്ദേഹം കൂട്ടിച്ചേർക്കുന്നു. വസ്ത്രങ്ങൾ കൂടാതെ കർത്താവ് മഹത്വത്തിലേക്ക് ഉത്ഥാനം ചെയ്തത് പോലെ നമ്മുടെ വസ്ത്രത്തോട് കൂടിയല്ല നമ്മുടെ പ്രവൃത്തികളോട് കൂടിയാണ് നാം ഉയർക്കുക എന്ന സന്ദേശം വളരെ പ്രസക്തമാണ്. ഉയർപ്പിലൂറിഞ്ഞ് പോകാത്ത പ്രവൃത്തികളുടെ അനൂരണനങ്ങൾ വേദസന്ദേശങ്ങളിലൂടെ കർത്താവ് മുമ്പും ഓർമ്മിപ്പിച്ചിട്ടുണ്ട്.

5. സെഹിയോൻ മാളിക ദേവാലയം:

ആകാശകിളികളെ പോലെ ജീവിക്കാൻ ആകശമെന്ന മേൽക്കൂര മാത്രം മതിയായിരുന്നിട്ടും തമ്പുരാൻ വിരിച്ചൊരുക്കിയ സെഹിയോൻ മാളിക തിരഞ്ഞെടുത്തത് വി. കുർബ്ബാന സ്ഥാപനത്തിനായി. പിന്നീട് ആ ഭവനം അനേകം സംഭവങ്ങളുടെ സാക്ഷിയായി. ക്രൈസ്തവ ചരിത്രത്തിലെ പ്രഥമദേവാലയമെന്നൊക്കെ അതിനെ വിശേഷിപ്പിക്കാം. 2 പ്രാവീശ്യം ഉത്ഥാനമായ കർത്താവ് പ്രത്യക്ഷപ്പെട്ടത് ഇവിടെയാണ്. അതിനു മുമ്പ് അത് വിലാപ ഭവനമായിരുന്നു. യേശുവിന്റെ ക്രൂശീകരണത്തിൽ വിലപിച്ച ശിഷ്യഗണത്തിന്റെ കൂടാരം. അത് കർത്താവിന്റെ ഉയർപ്പിലൂടെ അത് ആശ്രയഭവനമായി. സ്വർഗ്ഗാരോഹണത്തിന് സാക്ഷ്യം വഹിച്ചതും ഇവിടം തന്നെയാണ്. ശിഷ്യന്മാർ കാൽ കഴുകി ശുദ്ധീകരിച്ച് മാത്രം അവിടേക്ക് പ്രവേശിക്കുമായിരുന്നുള്ളൂ എന്നാണ് ഒരു പാരമ്പര്യം. കാരാഗൃഹത്തിൽ കിടന്ന പത്രോസ് വിമോചിതനായിട്ട് വരുന്നത് ഈ മർക്കോസിന്റെ മാളികയിലേക്കാണ്. ഒരു വലിയ സമൂഹത്തിന്റെ ജന്മസ്ഥലമായി സെഹിയോൻ മാളിക. നമ്മുടെ ദേവാലയങ്ങളുടെ സാധ്യതകളിലേക്ക് ഈ വഴിയടയാളങ്ങളെ ചേർത്ത് വച്ചു നോക്കുക. ഉത്ഥാന സംസ്കാരത്തിന്റെ ഒരുപാട് സാധ്യതകളെ നമുക്ക് മർക്കോസിന്റെ ഈ മാളിക കാണിച്ചു തരും □



മലങ്കര ഓർത്തഡോക്സ് സുറിയാനി സഭ

MALANKARA ORTHODOX SYRIAN CHURCH



തീവർഗീസ് മാർ ഈവാനിയോസിന്റെ ആറാം ഓർമ്മപ്പെരുനാളിന് പ. കാതോലിക്കാ ബാവാ മുഖ്യകാർമ്മികത്വം വഹിക്കുന്നു.



മാന്നാമംഗലം സെന്റ് മേരീസ് ഓർത്തഡോക്സ് ചാപ്പലിൽ ഓശാന ശുശ്രൂഷകൾ ഡോ. യൂഹാനോൻ മാർ മിലിത്തോസ് നിർവഹിക്കുന്നു.



പാലക്കാട് സെന്റ്. മേരീസ് ഓർത്തഡോക്സ് ദേവാലയത്തിൽ ഓശാന ശുശ്രൂഷ അലക്സിയോസ് മാർ യൗസേബിയോസിന്റെ മുഖ്യ കാർമ്മികത്വത്തിൽ നടന്നു.



ഭോപ്പാൽ സെന്റ് തോമസ് ഓർത്തഡോക്സ് കത്തീഡ്രലിൽ നടന്ന ഓശാന ശുശ്രൂഷകൾക്ക് കൽക്കട്ടാ ഭദ്രാസനാധിപൻ ഡോ. ജോസഫ് മാർ ദിവന്നാസ്യോസ് മെത്രാപ്പോലീത്ത മുഖ്യ കാർമ്മികത്വം വഹിച്ചു.



പീഡാനുഭവ ആഴ്ചയിൽ പത്ത് കന്യകമാരുടെ ഉപമയെ ആസ്പദമാക്കി നടത്തുന്ന വാദേ ദർമീനോ ശുശ്രൂഷ ചിങ്ങവനം സെന്റ് ജോൺസ് ഓർത്തഡോക്സ് മിഷൻ പള്ളിയിൽ ഓശാന ഞായറാഴ്ച 6 മണിക്ക് സന്ധ്യാനമസ്കാരത്തെ തുടർന്ന് നടത്തപ്പെട്ടു.



ST. THOMAS ORTHODOX RETREAT CENTRE

Abu Road, Rajasthan
(Diocese of Ahmedabad)
A project of the Malankara Orthodox
Syrian Church, Out Side Kerala Region







*A dream
come True...*

DONATE YOUR FINANCIAL CONTRIBUTION AT:
A/C NAME: DIOCESE OF AHMEDABAD
ST. THOMAS ORTHODOX RETREAT CENTRE
A/C NO. 11580100099777
IFSC: FDR0001158
BANK: FEDERAL BANK
BRANCH: ASHRAM ROAD, AHMEDABAD

Fr. Philopose Abraham (Riju Achen)
St. Thomas Bishop's House, St. Mary's School Campus, Naroda, Ahmedabad, 362 330, Gujarat, India
+91 9426 347 399, 079 229 60 253, E-mail: frjejuabraham@gmail.com

News, Advertisements, Wishes Etc...

Contact ☎ 8078914931

☎ 9446407503

Email: malankaranewsbulletin@gmail.com

Add Size: 15 cm x 10 cm Half Page Jpeg / tif file